



Fíggjarmálaráðið

Løgtingið

Dagfesting: 08. desember 2020
 Mál nr.: 20/00398
 Málsviðgjørt: JEK
 Eftirkannað: 04.09.2020 og
 12.11.2020

Uppskot til

Løgtingslóg um broyting í lögtingslóg um eftirløn (Eftirlønarlógin) (Frítøka fyri uttanlandsinntøku og javnbjóðis kapping millum eftirlønarveitarar)

§ 1

Í lögtingslóg nr. 49 frá 14 mai 2013 um eftirløn (Eftirlønarlógin), sum broytt við lögtingslóg nr. 152 frá 20. desember 2013, lögtingslóg nr. 133 frá 19. desember 2014, § 2 í lögtingslóg nr. 134 frá 19. desember 2014, lögtingslóg nr. 44 frá 6. mai 2015, lögtingslóg 157 frá 24. desember 2015, lögtingslóg nr. 69 frá 30. apríl 2018 og § 1 í lögtingslóg nr. 78 frá 7. juni 2020, verða gjørdar hesar broytingar:

1. § 1, stk. 9 verður strikað.

2. Í § 3 verður sum nr. 18 sett:
 “(18) Inntøka frá arbeiði fyri arbeiðsgevara við heimstaði uttanlands, um løntakarin antin rindar til NAV ella hevur eina eftirlønarskipan uttanlands, sum TAKS metir er nøktandi.”

3. § 7, stk. 4 verður orðað soleiðis:
 “Stk. 4. Eftirlønarsamansparingar í peningastovni, ið verða stovnaðar sbt. hesi lögtingslóg, skulu verða samansettar soleiðis, at fíggjarligi váðin alla tíðina er hósandi og gagnligur fyri samanspararan. Tá mett verður um, hvørt váðin er hósandi, skal fyrilit havast fyri aldri, heilsu, fíggjarstöðu og øðrum viðkomandi viðurskiftum.”

4. Í § 7 verða stk. 5-7 strikað.
 Stk. 8 og 9 verða eftir hetta stk. 5 og 6.

5. Í § 12, stk. 2, 3. pkt. verður “undantikin § 1, stk. 9” strikað.

§ 2

Henda lögtingslóg kemur í gildi dagin eftir, at hon er kunngjørd, og hevur

virkað fyrri inntøkuárið 2020 og fylgjandi ár.

Kapittul 1. Almennar viðmerkingar

1.1. Orsakir til uppskotið

Mælt verður til tvær broytingar:

1. Eftirlønargjald av uttanlandsinntøku verður sjálvboðið, um løntakarin antin rindar til Folketrygden NAV, ella løntakarin arbeiðir fyri útlendskan arbeiðsgevara og rindar til eina útlenska eftirlønarskipan, sum TAKS metir er nøktandi.
2. Tryggja javnbjóðis kapping millum eftirlønarveitarar.
Felagið peningastovnar hevur víst á, at peningastovnar – og tey sum spara upp til eftirløn í peningastovnum – sambært galdandi reglum eru fyri mismuni. Mælt verður tí til, at somu treytir verða fyri peningastovnar og aðrar eftirlønarveitarar.

1.2. Galdandi lóggáva

1. Utanlandsinntøka

Tey, ið arbeiða uttanlands, og sum rinda til eftirløn uttanlands, kunnu – um tey rinda til eina útlenska eftirlønarskipan, sum lýkur ávísar treytir – verða undantikin frá skylduni at rinda til eftirløn í Føroyum av uttanlandsinntøkuni. Víst verður í hesum sambandi til kunngerð nr. 165 frá 19. desember 2013.

Hóast krøvini í fleiri umførum eru gjørd meira lagalog, hevur tað víst seg trupult at gera lóggávuna hóskandi.

Tað eru í lýtuni gott 400 persónar, ið hava fingið játtað undantak, men talan er næstan bara um persónar undir DIS, og persónar sum eru fevndir av tvungnari uppsparing í Grønlandi. Tey mongu, sum arbeiða í t.d. Noregi ella sigla undir øðrum skipanum, hava trupult við at fáa undantak, tí teirra skipanir eru so ymiskar frá Eftirlønarlógini. Tað eru í lýtuni meira enn 800 persónar sum rinda til eftirløn í Føroyum av uttanlandsinntøku.

Uttan mun til um undantak verður veitt ella ikki, so er í báðum førum talan um eina skipan, ið hevur við sær nógva umsiting bæði fyri TAKS og fyri skattgjaldaran. Skipanin hevur havt við sær nógva kærsmål, og tað er sum heild stóru illvilji millum tey sum arbeiða uttanlands, ímóti eftirlønargjaldinum, og tey ynskja sær størri frælsi til at velja útlenska skipan.

2. Tryggja javnbjóðis kapping millum eftirlønarveitarar

Eftirlønarlógin hevur ásetingar um, hvussu uppsparing til eftirløn skal støðlast fíggarliga. Krøvini til eftirlønargrunnar og tryggingarfeløg eru einans yvirskipað, har víst verður til at halda galdandi lóggávu, og at vísa fyrilit fyri umstøðum samansparans.

Hinvegin eru viðvíkjandi peningastovnum ítøkilig krøv um, hvussu uppsparingin skal verða samansett í mun til aldur eigarans. Ásetingin í § 7, stk. 4 er soljóðandi:

Stk. 4. Eftirlønarsamansparari í peningastovni kann einans hava íløgur í børsskrásett virðisbrøv, har partabrævaparturin fylgir talvuni niðanfyri.

<i>Aldur í ár</i>	<i>Partabrævapartur í mesta lagi</i>
- 34	80 prosent
35 - 44	70 prosent
45 - 49	60 prosent
50 - 59	50 prosent
60 - 64	40 prosent
65 - 69	30 prosent
70 -	15 prosent

Felagið Peningastovnar hevur víst á, at ásetingin minkar munandi um avkastið hjá teirra kundum, og at hetta ger teirra kappingarstöðu verri í mun til aðrar veitarar, tí tey, ið ynskja sær eitt hægri váðastøði frávelja peningastovnarnar.

Eisini kann leggjast aftrat, at Eftirlønarlógin neyvan er tann rætta til at lóggeva um, hvussu ein pensjónsuppsparing ítøkiliga skal verða samansett. Hetta eigur at verða gjørt í teimum lógum og kunngerðum, ið regulera peningastovns- og tryggingarøkið (lov om finansiel virksomhed, Tryggingarlógin o.s.fr.).

1.3. Endamálið við uppskotinum

1a. Viðvíkjandi uttanlandsinntøku

Her hevur samgongan bundið seg til at gera broytingar. Víst verður til samgonguskjalið, har tað stendur:

“Um rindað verður til eftirløn uttanlands, eigur hetta at verða mótröknað í kravdu eftirlønaruppsparingini í Føroyum.”

Fíggharmálaráðið hevur kannað málið og hugt eftir, hvussu skipanin kann gerast meira lagalig, soleiðis at fleiri undantøk kunnu gevast. Niðurstøðan er, at tað verður sera trupult at fremja í verki, uttan at tað fer at hava við sær stóra øking í umsitingini av skipanini.

At umsita verandi undantøk er longu rættiliga krevjandi, tí at tey, sum eru undantikin, skulu regluliga senda inn váttanir og uppgerðir. Gerst lóggávan uppafur meira kompleks, verður umsitingin fleirfaldað.

Mælt verður tí til, at persónar, ið arbeiða uttanlands hjá útlenskum arbeiðsgevara, verða frítiknir at rinda til eftirløn av uttanlandsinntøkuni, um tað antin verur rindað til Folketrygden NAV, ella tað verður rindað til eina eftirlønarskipan uttanlands, sum TAKS metir er nøktandi. Um viðkomandi harumframt hevur føroyska inntøku aftrat uttanlandsinntøku, skal eftirlønargjald rindast í Føroyum av føroysku inntøkuni. Tey við uttanlandsinntøku, ið ynskja at rinda til eftirløn í Føroyum, kunnu framvegis gera tað. Men tey sleppa nú undan einum árligum kravi frá TAKS.

1b. Samspælið millum føroyska og útlenska pensjón

Persónur, sum býr ella arbeiðir í Noreg í mista lagi trý ár, er sosialt tryggjaður í Noreg. Skipanin virkar á tann hátt, at tú fyri hvørt ár, tú arbeiðir í Noreg, vinnur ein brotpart av fullari pensjón, sbt. norskari lóg. Henda pensjón verður goldin út sum lívrenta. Pensjónin úr Noreg verður móttroknað í Føroyum eins og aðrar inntøkur.

Um tú hevur vunnið rætt til fulla pensjón í Føroyum, tí tú hevur búð í minsta lagi 40 ár í Føroyum, eftir at tú gjørdist 15 ár, koma útlendsku brotpartarnir aftrat føroysku pensjónini.

Almannamálaráðið arbeiðir við einum uppskoti, sum skal tryggja, at tú ikki kanst vinna rætt til pensjón í Føroyum og uttanlands samstundis fyri sama tíðarskeið. Uppskotið, sum arbeiðir verður við, sampakkar við norðurlenska sáttmálan um almannatrygd.

Uppskotið hjá Almannamálaráðnum verður væntandi lagt fyri Løgtingið næstu tinghálvu.

2. Tryggja javnbjóðis kapping millum eftirlønarveitarar

Her verður mælt til, at somu ásetingar verða galdandi fyri peningastovnar sum fyri aðrar eftirlønarveitarar. Tað vil siga, at talvan í § 7, stk. 4 verður strikað.

1.4. Samandráttur av nýskipanini við uppskotinum

Uppskotið hevur við sær:

- At eftirlønargjald av uttanlandsinntøku verður sjálvboðið, um løntakarinn antin rindar til Folketrygden NAV ella rindar til útlenska skipan, sum TAKS metir er nøktandi.
- At ásetingarnar í eftirlønarlógini um, hvussu eftirlønin skal vera samansett nú verða tær somu í peningastovnum sum í lívstryggingarfeløgum og eftirlønargrunnum.

1.5. Ummæli og ummælissskjal

Umframt at hava ligið alment frammi á hoyringarportalinum hjá Føroya landsstýri í januar og februar 2020, er uppskotið eisini sent til ummælis hjá hesum hoyringarpørtum:

Almennir myndugleikar og stovnar:

Almannamálaráðið

Almannaverkið

Brúkaraumboðið

Fiskimálaráðið

Kommunufelagið

Heilsu- og innlendismálaráðið

Kappingareftirlitið

Løgmannsskrivstovan

Mentamálaráðið

Ríkisumboðið og stovnarnir undir statinum

Tryggingareftirlitið

Uttanríkis- og vinnumálaráðið

TAKS

Arbeiðsgevarar:

Føroya Arbeiðsgevarafelag (Vinnuhúsið)
Føroya Reiðarafelag
Kommununa Arbeiðsgevarafelag Føroya

Áhugabólkar:

Landsfelag Pensjónista
Meginfelag teirra, ið bera brek í Føroyum
Antares

Eftirlønarveitarar:

Betri Pensjón
Felagið Peningastovnar
Lív

Fakfeløg:

Akademikarafelag Føroya
Heilsurøktarafelagið
Arkitektafelag Føroya
Bioanalytikarafelagið
Búskapar- & Løgfrøðingafelag
Føroya
Ergoterapeutfelagið
Fakfelag Sjómannsskúlalærara í
Føroyum
Farmakonomforeningen
FAS
Serlæknafelag Føroya
Felagið Føroyskir
Sjúkrarøktarfrøðingar
Felagið Maskinmeistaralærarar
Føroya Arbeiðarafelag
Føroya Fiskimannafelag
Føroya Handverkarafelag
Føroya Lærarafelag
Føroya Musikk-lærarafelag
Føroya Prentarafelag
Føroya Skipara- og
Navigatørfelag
Føroya Tekniska Lærarafelag
Fysioterapeutfelag Føroya
Havnar Arbeiðmannafelag
Havnar Arbeiðskvinnufelag
Havnar Handverkarafelag
Heilsuhjálpafelag Føroya
Heilsurøktarafelag Føroya
Hjálparlæknaráð Føroya
Samtak

Landsfelag Handverkaranna
 Ljósmøðrafelag Føroya
 Magistarafelag Føroya
 Akademikarafelag Føroya
 Maskinmeistarafelagið
 Pedagogfelagið
 Rithøvundafelag Føroya
 S & K Felagið
 Starvsmannafelagið
 Sosialráðgevarafelag Føroya
 Tænastumannafelagið
 Yrkisfelag Studentaskúla- og HF-lærara
 YTF
 Prestafelagið

Hoyringarsvar eru komin frá Heilsumálaráðnum, Áhugafelagnum Antares, Almannverkinum Heilsuhjálparafelag Føroya, Kappingareftirlitinum, Fiskimálaráðnum, Búskapar- og Løgfrøðingarfelag Føroya, Tryggingareftirlitinum, Fakfelagssamstarvinum, Kommunala Arbeiðsgevarafelagnum, Almannamálaráðnum, Føroya Reiðarafelag, Yrkisfelagnum Miðnám, TAKS, Betri, Kommunufelagnum, Samtak og Almannamálaráðnum.

Heilsumálaráðið, Áhugafelagið Antares, Almannaverkið, Vinnuhúsið, Kappingareftirlitið, Fiskimálaráðið, Kommunala Arbeiðsgevarafelagið og Føroya Reiðarafelag hava ongar viðmerkingar til uppskotið.

Heilsuhjálparafelag Føroya tekur undir við, at skipanin verður gjørd smidligari, og at lógin verður broytt soleiðis, at inntøka, sum er forvunnin fyri arbeiði uttanlands, verður undantikin

Felagið tekur eisini undir við, at somu treytir verða galdandi fyri allar eftirlønarveitarar.

Fíggingarmálaráðið tekur viðmerkingarnar hjá Heilsuhjálparafelag Føroya til eftirtektar.

Búskapar- og Løgfrøðingarfelag Føroya (hereftir BLF) ger í hoyringarsvari sínum viðmerkingar til tann partin av uppskotinum, sum snýr seg um at hækka lógarkravdu pensjónsuppsparingina upp í 15%.

Tá broytingar vórðu gjørdar í fólkapensjónini, soleiðis at pensjónistar frá 1. januar 2020 finga meira at liva fyri, mælti BLF til at lækka uppsparingskravið, soleiðis at familjurnar sjálvar hava møguleika fyri at tillaga síni eftirlønarviðurskifti samsvarandi.

BLF metir framvegis, at tørvur er á at lækka bundnu uppsparingina soleiðis, at familjurnar hava betri møguleika fyri at leggja síni fíggarligu viðurskifti til rættis, eitt nú at rinda skuld niður í staðin fyri at rinda til egna pensjónsuppsparing.

At enda vísir felagið á, at ov nógvar broytingar á pensjónsøkinum, samanumtikið kunnu minka um álitid á skipanina.

Landsstýismaðurin tekur viðmerkingarnar hjá BLF til eftirtektar og hevur valt at bíða við tí partinum av uppskotinum, sum snýr seg um at hækka lógarkravdu pensjónsuppsparingina upp í 15%.

Tryggingareftirlitið sigur í hoyringarsvari sínum, at Felagið Peningastovnar hevur víst á, at ásetingin í § 7, stk. 4 í eftirlønarlógini minkar munandi um avkastið hjá teirra kundum, og at

hetta ger teirra kappingarstöðu verri í mun til aðrar veitarar, eftirsum tey, sum ynskja sær eitt hægri avkast, frávelja peningastovnarnar.

Lagt verður aftrat, at Eftirlønarlógin neyvan er tann rætta lóggávan at nýta, tá lóggevast skal um, hvussu ein pensjónsuppsparing ítøkiliga skal vera samansett, tí hetta eigur heldur at verða gjørt í teimum lógum og kunngerðum, ið regula peningastovns- og tryggingarøkið (lov om finansiel virksomhed, Tryggingarlógin o.s.fr.).

Fíggjarmálaráðið leggur sær viðmerkingarnar hjá Tryggingareftirlitinum í geyma.

Fakfelagssamstarvið heitir staðiliga á Fíggjarmálaráðið um ikki at hækka markið fyri inngjaldi úr 12% í 2026 upp í 15% í 2029.

Fakfelagssamstarvið metir, at verandi skipan, har 3% verða goldin til AMEG og mestakrivið fyri inngjaldi er 12% til egna pensjón er nøktandi.

Fakfelagssamstarvið óttast fyri, at økt inngjald, sum førir til hægri uppsparða pensjón, verður útlíknað við øktari mótrokning. Uppspararin fær sostatt ikki meira burturúr av at spara meira upp.

Landsstýrismaðurin tekur viðmerkingarnar hjá Fakfelagssamstarvinum til eftirtektar og hevur valt at bíða við tí partinum av uppskotinum, sum snýr seg at hækka lógarkravdu pensjónsuppsparingina upp í 15%.

Tankin er at seta uppskotið fram aftur seinni, men í samanseting við eina skattalækking til tey lágløntu.

Almannamálaráðið ger í áliti sínum vart við, at hækkingin í bundna gjaldinum úr 12 upp í 15% árinum 2027-2029 ávirkar útreiðslurnar til § 12 (almannamál). Víst verður víðari á, at tað ikki ber til at siga, hvussu nógv útreiðslurnar fara at vaksa í 2027-2029, men tað verður upplýst, at í 2019 var útreiðsluvøkstururin umleið 2-3 mió. kr. fyri hvørt prosentíð.

Landsstýrismaðurin tekur viðmerkingarnar hjá Almannamálaráðið til eftirtektar og hevur valt at bíða við tí partinum av uppskotinum, sum snýr seg at hækka lógarkravdu pensjónsuppsparingina upp í 15%.

Yrkisfelagið Miðnám vísir í í hoyringarsvari sínum á, at tvungna eftirlønaruppsparingin er gjørd fyri at tryggja, at øll í minsta lagi hava eina eftirlønaruppsparing á 12%. Víst verður víðari á, at tá man nú politiskt í ávísan mun frítekur ein bólk, má tað vera tí, at politiski myndugleikin hevur álit á, at hesin bólkur sjálvur klárar at tryggja aldurdomin, men felagið er tó av teirri fatan, at uttanlandsinntøka ikki eigur at vera frítikin, tí hetta er ein sosial inntøka til landskassan sum øll eiga at gjalda uttan mun til, hvar tú arbeiðir, so leingi tú býrt í Føroyum.

Fíggjarmálaráðið tekur viðmerkingarnar hjá Yrkisfelagnum Miðnám til eftirtektar. Viðvíkjandi viðmerkingum felagsins til uppskotið um at frítaka ávísar uttanlandsinntøkur frá skylduni at rinda eftirlønarinngjald í Føroyum, so er broytingin grundað á, at hesir persónar frammanundan rinda til egna eftirløn uttanlands.

TAKS mælir í hoyringarsvari sínum til, at § 12, stk. 2, 3. pkt. verður strikað.

Somuleiðis vísir TAKS á, at tað manglar ein heimild í eftirlønarlógini at heinta pening aftur av eftirlønarkonto hjá eftirlønarsparara í fòrum, har skattaprosentið av longu inngoldnum eftirlønargjöldum verður broytt, eftir at endaligur skattur er uppgjørdur og restin er goldið eftirlønarveitara.

Fíggjarmálaráðið tekur fyrri tilmælið til eftirtektar og hevur broytt lógaruppskotið samsvarandi. Tá tað kemur til seinna tilmælið, metir Fíggjarmálaráðið, at tørvur er á eini nærri lýsing, áðrenn støða verður tikin til, um og í hvønn mun tað eigur at verða heimilað, at peningur verður heintaður aftur av eftirlønarkonto.

Betri sigur í hoyringarsvari sínum, at felagið fegnast um ætlanirnar um at hækka bundna inngjaldið úr 12% upp í 15%. Felagið hevur júst víst á hesi viðurskipti í skrivi til Fíggjarmálaráðið og Almannamálaráðið í november 2017.

Hóast avgerð er tikin um at bíða við tí partinum av uppskotinum, sum snýr seg um at hækka lógarkravdu pensjónsuppsparingina upp í 15%, leggur Fíggjarmálaráðið sær hoyringarsvarið hjá Betri í geyma.

Kommunufelagið sigur í hoyringssvari sínum, at felagið ikki hevur viðmerkingar til, hvørt eftirlønargjald altíð eigur at verða rindað av uttanlandsinntøku, men víst verður á, at talan er um eina raðfesting, sum kommunurnar fara at rinda fyri.

Viðvíkjandi uppskotinum um at hækka bundna inngjaldið staðfestir Kommunufelagið, at kommunurnar við ásetingini fara at fáa ein part av teimum inntøkum aftur, sum tær mistu vegna pensjónsnýskipanina.

Kommunufelagið hevur ikki viðmerkingar til broytingina um at javnstilla kappingina millum eftirlønarveitararnar.

Samanumtikið heitir Kommunufelagið á landsstýrið og Løgtingið um at vísa framtíðar fíggjarliga haldfórinum hjá kommunum í Føroyum størri ans, og saman við kommununum at arbeiða við heildarloysnum, sum taka atlit til bæði inntøkurnar og útreiðslurnar hjá kommunala geiranum.

Fíggjarmálaráðið leggur sær viðmerkingarnar hjá Kommunufelagnum í geyma.

Samtak mælir politiska myndugleikanum til at lata eftirlønarpensjónistum standa á 12 og heldur hækka Samhaldsfasta, um ynskið er at veksa um eftirlønina hjá pensjónistunum frameftir.

Samtak tekur undir við fleiri av teknisku ásetingunum í uppskotinum.

At enda heitir Samtak á Fíggjarmálaráðið um at tryggja, at fyrítíðarpensjónistar eisini fáa eina pensjónsuppsparing. Víst verður á, at fyrítíðarpensjónistarnir er ein av teimum heilt fáu bólkunum, ið standa heilt uttan eftirløn.

Landsstýrismaðurin tekur viðmerkingarnar hjá Samtak til eftirtektar og hevur valt at bíða við tí partinum av uppskotinum, sum snýr seg at hækka lógarkravdu pensjónsuppsparingina upp í 15%.

Tankin er at seta uppskotið fram aftur seinni, men í samanseting við eina skattalækking til tey lágløntu.

Almannamálaráðið sigur í hoyringarsvari sínum, at persónur, sum í minsta lagi í trý ár, hevur verið tryggjaður í Noreg, hevur rætt til norska pensjón. Ein persónur er tryggjaður við antin at hava búð ella arbeitt í Noreg.

Víðari sigur Almannamálaráðið, at tað er vanligt í Noreg harumframt at at hava eina sokallaða *Aftalefestet pensjon (AFP)*.

Fíggjarmálaráðið tekur viðmerkingarnar hjá Almannamálaráðnum til eftirtektar.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

1. Uttanlandsinntøka

Í 2018 vóru 816 persónar, sum rindaðu til eftirløn av útlendskari inntøku. Hesi rindaðu umleið 4 mió. kr. í pensjónsskatti. Pensjónsskatturin fellur til kommunurnar allur sum hann er.

2. Mismunur millum eftirlønarveitarar

Hevur ikki nakrar beinleiðis fíggjarligar avleiðingar fyri tað almenna, men kann sum frálíður hava jaligar avleiðingar við sær fyri tey, sum hava pensjónsuppsparing í peningastovnum.

2.2. Umsitingarligar avleiðingar fyri land og kommunur

Uppskotið um lutvíst at strika kravið um eftirlønargjald av uttanlandsinntøku hevur jaligar umsitingarligar avleiðingar fyri TAKS, tí TAKS eftir uppskotinum sleppur undan parti av umsitingini, ið er av núverandi skipan.

2.3. Avleiðingar fyri vinnuna

Uppskotið hevur jaligar avleiðingar fyri peningastovnar. Peningastovnarnir verða eftir uppskotinum javnsettir við aðrar veitarar, tá tað kemur til íløgureglurnar í Eftirlønarlógini.

Hinvegin kann frítøkan fyri uttanlandsinntøku hava við sær færri inngjöld til føroyskar eftirlønarveitarar.

2.4. Avleiðingar fyri umhvørvið

Uppskotið hevur ikki avleiðingar fyri umhvørvið.

2.5. Avleiðingar fyri serstøk øki í landinum

Uppskotið hevur ikki avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur jaligar avleiðingar fyri tey, sum arbeiða uttanlands fyri útlendskan arbeiðsgevara og sum antin rinda til NAV ella til eina útlenska eftirlønarskipan, sum TAKS metir er nøktandi. Hesi kunnu nú sjálvi gera av, um tey vilja rinda til eftirløn í Føroyum.

2.7. Millumtjóðasáttmálar á økinum

Uppskotið hevur ikki avleiðingar fyri millumtjóðasáttmálar á økinum.

2.8. Tvørgangandi millumtjóðasáttmálar

Uppskotið hevur ikki avleiðingar fyri tvørgangandi millumtjóðasáttmálar.

2.9. Markaforðingar

Uppskotið ger tað smidligari at arbeiða uttanlands hjá útlenskum arbeiðsgevara, og tekur

tí burtur ávísar markaforðingar.

2.10. Revsing, fyrisitingarligar sektir, pantheimildir ella onnur størri inntriv

Uppskotið hevur ikki ásetingar um revsing, fyrisitingarligar sektir, pantheimildir ella onnur størri inntriv.

2.11. Skattir og avgjöld

Uppskotið hevur ikki nakrar beinleiðis ásetingar um skatt og avgjöld.

2.12. Gjöld

Uppskotið hevur ikki ásetingar um gjöld.

2.13. Áleggur lógaruppskotið likamligum ella lögfrøðiligum persónum skyldur?

Uppskotið tekur burtur skylduna hjá teimum, sum arbeiða uttanlands, at rinda til eftirløn í Føroyum, ella til at søkja um undantak, um hesi rinda til NAV ella aðra skipan uttanlands, sum TAKS metir er nøktandi.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Uppskotið leggur ikki heimildir til landsstýrismannin, ein stovn undir landsstýrinum ella til kommunur.

2.15. Gevur lógaruppskotið almennum myndugleikum atgongd til privata ogn?

Uppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Uppskotið hevur ikki aðrar avleiðingar.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Ja	Nei	Ja	Ja
Umsitingarligar avleiðingar	Ja	Nei	Nei	Ja	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1, nr. 1

Við uppskotinum verður § 1, stk. 9 í eftirlønarlógini strikað. Víst verður annars til § 1, nr. 2 í uppskotinum.

Til § 1, nr. 2

Tey mongu, sum arbeiða í t.d. Noregi ella sigla undir øðrum skipanum, hava trupult við at fáa undantak, tí teirra skipanir eru so ymiskar frá Eftirlønarlógini.

Við ásetingini verður inntøka, sum er forvunnin fyri arbeiði fyri arbeiðsgevara við heimstaði uttanlands, undantikin frá skylduni at rinda eftirløn í Føroyum, um løntakarin antin rindar til Folketrygden NAV ella til eina eftirlønarskipan uttanlands, sum TAKS metir er nøktandi

§ 3, stk. 1 í eftirlønarlógini ásetir, hvørjar upphæddir ikki eru fevndar av kravda gjaldinum í § 2, stk. 1 í somu løgtingslóg.

Inntøka, sum er forvunnin fyri arbeiði fyri arbeiðsgevara við heimstaði uttanlands, verður nú nevnd millum undantøkini, um løntakarin antin rindar til Folketrygden NAV ella til eina eftirlønarskipan uttanlands, sum TAKS metir er nøktandi.

Hóast hesar inntøkur nú verða frítiknar, er tað ikki soleiðis, at tað verður bannað at rinda til eftirløn sbt. eftirlønarlógini av slíkari inntøku. Eins og onnur kunnu hesir persónar rinda til eftirløn í Føroyum, men talan er tá um sjálvboðið inngjald.

Eisini verður gjørt vart við, at um persónur, ið hevur inntøku frá útlenskum arbeiðsgevara, harumframt hevur inntøku, ið er forvunnin í Føroyum, ella forvunnin fyri føroyskan

arbeiðsgevara, so er tann inntøkan ikki frítikin. Tí persónurin og tann “føroyska” inntøkan eru framvegis fevnd av ávikavist § 1 og § 2 í eftirlønarlógini.

Til § 1, nr. 3

Krøvini, sum í lýtuni verða sett til peningastovnarnar, eru strangari enn krøvini, sum eru sett til eftirlønargrunnar og lívstryggingarfeløg.

Fyri at javnseta peningastovnar við eftirlønargrunnar og lívstryggingarfeløg verður § 7, stk. 4 í eftirlønarlógini við uppskotinum orðað av nýggjum. Talvan við áseting um, hvussu samansetingin skal verða millum virðisbrøv og partabrøv, verður tikin burtur. Í staðin kemur sama áseting, sum longu er galdandi fyri eftirlønargrunnar og lívstryggingarfeløg (sí § 8, stk. 2 í eftirlønarlógini).

Til § 1, nr. 4

Í § 7 í eftirlønarlógini verða stk. 5-7 strikað. Hesar ásetingar hava nú onki endamál, eftirsum tær snúgva seg um talvuna í § 7, stk. 4 í eftirlønarlógini, sum verður strikað í sambandi við broyting í § 1, nr. 3.

Til § 1, nr. 5

Talan er um eina broyting, sum er ein avleiðing av broytingini í § 1, nr. 1, sum ber í sær, at § 1, stk. 9 í eftirlønarlógini verður strikað.

Til § 2

Áseting um gildiskomu.

Broytingarnar hava virknað at rokna frá inntøkuárinum 2020, og ber tað m.a. í sær, at inngjald til eftirløn ikki verður kravt av inntøkum, sum eru forvunnar í 2020. Hetta letur seg gera, tí útlendsk inntøku, forvunnin í 2020, ikki verður gjørd upp fyrr enn á heysti 2021. Ásetingin er afturvirkandi, men broytingin er til fyrimuns fyri borgaran.

Fígghjarmálaráðið, 08. desember 2020

Jørgen Niclasen
landsstýrismaður

/ Bjarni Askham Bjarnason

Yvirlit yvir fylgiskjøl:

- Fylgiskjal 1: Javntekstur
- Fylgiskjal 2: Heilsumálaráðið
- Fylgiskjal 3. Áhugafelagið Antares
- Fylgiskjal 4. Almannaverkið
- Fylgiskjal 5: Heilsuhjálparafelag Føroya

Fylgiskjal 6: Vinnuhúsið
Fylgiskjal 7: Kappingareftirlitið
Fylgiskjal 8: Fiskimálaráðið
Fylgiskjal 9: Búskapar- og Løgfrøðingarfelag Føroya
Fylgiskjal 10: Tryggingareftirlitið
Fylgiskjal 11: Fakfelagssamstarvið
Fylgiskjal 12: Almannamálaráðið
Fylgiskjal 13: Føroya Reiðarafelag
Fylgiskjal 14: Yrkisfelagið Miðnám
Fylgiskjal 15: TAKS
Fylgiskjal 16: Betri
Fylgiskjal 17: Kommunala Arbeiðsgevarafelagið
Fylgiskjal 18: Kommunufelagið
Fylgiskjal 19: Samtak